

ሰንበት ዘቅድስት የካቲት

18, 2004 ዓ. ም. (26 የካቲት 2012)

መዝሙር: ግንዩ ለእግዚአብሔር ወጸውው ስሞ...

ንባባት: 1ተሰሎ. 4:1-13፥ 1ጴጥ. 1:13-ፍ፥ ግ.ሐ. 10:7-30፥ ማር.1:12-15

ስብከት: “እግዚአብሔርሰ ሰማያት ገብረ፥ አሚን ወሰናይት ቅድሜሁ። ቅድሳት ወዕብየ ስብሐት ውስተ መቅደሱ” “እግዚአብሔር ግና ሰማያት ገብረ፥ ግርማን ክብርን ይኸቦ፥ መቅደሱ ኸአ ብኃይልን ጽባቅን ምሉእ እዩ” መዝ። 96:5።

መዝሙር: ንእግዚአብሔር አገልግልዎ ስሙ ጸውው ተግባራቱ ነሕዛብ ንገርዎም ንስሙ ክብሪ ሃቡ። ንጽድቂ ተገዝኡ መዝገብኩም ነቕዝ ኣብ ዘየንቅዞ ሠራቕ ኣብ ዘይረኽቦ ኣብ ሰማይ ዕቕርዎ፥ ስንድዎት ኩኑ ኣብቲ ክርስቶስ ዘለዎ ንበሩ፥ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበት ነኸብር” እናበለ ሕይወትና ምስ ኣምላኽን ሰብ ዘለዎ ክሕዞ ዝግብኡ መገዲ የዘኻኸረና። ጉዳይ ሰማይ ተነቃፊ ብቐሊል ዘይመልክቡ ክነልብሶ ስል እንኽእል ዓብ ምስትውዓል ከም ዘድልየና የዘኻኸረና።

እዋን ጸም ኣቲና ኣሎና። ፍሉይ እዋን ምስ ኣምላኽን ሰብን ዕርቂ ገርና ንሓዲስ መንፈሳዊ ጉዕዞ ክንጉዓዝ ዕድል ዝኸፍተልና እዩ። ሰብ ምስ ኣምላኽ ክዕረቕ እሞ ኣብ ሰላም ቅሳነት ክንብር ዝሕግዝ ቅዱስ እዋን። እግዚአብሔር ነዚ እንኣትዎ ዘሎና ጊዜ ክንጥቀመሉ ኢሉ ብቤተክርስቲያኑ ገሩ ይዛረበና ኣሎ።

ጸም ክንብል ከሎና ንርእስና መሊኽና ኣብ ጉዳይ ኣምላኽ ቀዳምነት ሂብና ቅዱስ ሕይወት ክነብር ምእንቲ እዩ። ዝጸውም ንሓዲስ ጉዕዞ ሕይወት ክጉዓዝ እሞ ሓዲስ ርክብ ምስ ኣምላኽን ሰብ ክፈጥር ፍቓደኛ ዝኸውን እዩ። ኢዮኤል ነቢይ ኣብ ካልኣይ ምዕራፍ ትንቢቱ ንደቂ እስራኤል “ ኣብ እምባ ጽዮን መለኸት ንፍሑ ጸም ኣውጁ ኣኸባ ጸውው ሕዝቢ ኣክቡ ቅዱስ ጉባኤ ኸም ዘሎ ንገሩ ኣረገውቲ ኣክቡ ቁልው ጡብ ዚጠቡውን ኣክቡ...” (2:12-17) እንበለ ንሓዲስ ርክብ ኣምላኽ ከምስርቱ ሓዲስ ኣዋጅ ይነግሮም ። ቤተ ክርስቲያን ዓመት ዓመት ነዚ መንፈስ ክንለብስ ኢላ ጸም ትእውጃልና። ስርዓት ኣይኮነን ንኣምላኽ ክንረክብ ክሕግዘና ምእንቲ እዩ። ካብ ኣምላኽ ዝጠፍኤ ብዝገረቦ ይዕረቦ ኣይብሃልን እዩ እዩ ስለዚ ክንምለስ ኣብቲ ቤት ኣቦና ሎሚ እውን ዕድመ ይልክኽና ኣሎ ንስምዓዮ።

ሎሚ ዝተነበልና ወንጌል ማርቆስ ኩሉ ብኣምላኽ ዝተሓርየ ህዝቢ ቅድሚ ነቲ ዝውሃቦ ተልእኮ ምጅማሩ ክኸይ ዝግብኣ ናይ ምንጻሕ እዋን ከምዘሎ ይነግረና። ምሩጽ ህዝቢ እስራኤል ኣብ በረኻ ሲናይ ነርብዓ ዓመት ኣሕሊፎም ኣብኡ ፈተነታትን መከራን ኣሕሊፎም ቅድሚ ንምድሪ ተስፋ ምእታዎም፡ ሙሴ ኣብ ደብረ ሲናይ ኣርባዕ መዓልትን ለይትን ገሩ ቅድሚ ዓሰርተ ትእዛዛት ምቕባሉ። ኩሎም ዓበይቲ ነብያት ቅድሚ ቃል ኣምላኽ ምስባኹም ናይ ምንጻሕ ስርዓት ከም ዝፈጸሙ ንርኢ። ኢየሱስ ብሰይጣን ምእንቲ ክፍተን ኣርብዓ መዓልትን ለይትን ኣብ በረኻ ኣሕሊፉ። ማቴዎስን ሉቃስን ነዚ ፈተና ኢየሱስ ኣብ ሰለስተ ደረጃ ገሮም ኣብ ሰለስቲኡ ብዓወት ኢየሱስ ከምዝተዛመመ ገሮም ይገልጽዎ። ኣብ ማርቆስ ዘተኩሮ እዚ እንነብረሉ ዓለም ናይ ፈተና ቦታ ከምዝኾነ ከም ኣምሳል ገሩ የቕርበልና። ኩሉ ዝንገር ናይ ኣጋጣሚ ነገር ኣይኮነን ብምንፈስ ቅዱስ ዝተመርሖ እዩ። ኣብ በረኻ ዘፍርሕን ዘሕጉስን ነገራት ብሓባር ይርከቡ። ዘፍርሑ እንስሳታት በረኻን ዝድነቑ ናይ ተፈጥሮ መልክዕን ይርከቡ። መላእኽትን ሰይጣውንትን ይርከቡ። እዚ ናይ በረኻ ተመክሮ ንኢየሱስ ንሰማይዊ ተልእኮኡ ክጅምር ኣፍደገ ይኸፍተሉ። ኢየሱስ ተልእኮኡ ኣብ ገሊላ ይጅምሮ እዚ ንማርቆስ እቲ ዝተፈትወ ከባቢ እዩ። ኣብዚ ኢየሱስ ብዙሕ

ዓወት ዝመልኦ ተልእኮ ይፍጽም፡ ዝልክኻዎ 12 ሓዋርያት ኣብዚ ቦታ ይመርጽ፤ ድሕሪ ትንግሌኡ ንሓዋርያቱ ኣብዚ ቦታ ይረኽቦም፤ ዮውሓንስ መጥምቕ ናይ ምስንዳው ግዚኡ ከምኡ ኣብዚ ኣከባቢ ተቐቲሉ ስለዚ እዚ ቦታ ንማርቆስ ንኹሉ ናይ ኢየሱስ ተልእኮ ማእከል ገሩ ስለ ዘቐርቦ ፍሉይ ኣትክሮ ክንህቦ ይሕግዘና።

ኣብ በረኻ ሰባት ኣብ ርእሶም ኣትዮም ሓዲስ ሕይወት ክመርሑ ከም ዝክእሉ ንርኢ። ብርግጽ ኣብ በረኻ ኣብ ጽምዋ ኮንካ ብዙሕ ክትገብር ይክኣል ንእትኸዶ መገዲ ኣነጺርካ ክትርኢ ይክኣል ከምኡ ኣብ በይንኻ ኮንካ ብፈተና ክትሓልፍ ከሎኻ እቲ ውጽኢት ዘዕግብ እዩ። ሎሚ ኣብ በርኻ ልብና ኣቲና መገዲ ኣምላኽ ክንሕዝ ንዕደም ኣሎና። ጉዕዞና ምስ ኢየሱስ ንጀምሮ። ንሱ ምሳና ኣሎ። ንሱ ናይ በረኻ ጉዕዞኡ ፈጺሙ ምሳና ክጉዳዝ ኣሎኹ ይብለና ኣሎ። ካባና ዝደልዮ ነቲ ንሱ ዝብሎን ዝደልዮን ጽን ኢልና ክንክእል። ጊዜ ጸም ኻብቲ ሓደ ፍሉይ ዝገብሮ ንድምጺ ኣምላኽ ጽን ኢልካ ምኽኣል። መንፈስ ኣምላኽ ኣብ በረኻ ጸሎትን ተጋድሎን ክወስደና ኣብቲ ኣብዚ ዓለም ዘድልዮና ነገራት ክወስደና ይደሊ ኣሎ። ሎሚ ንስይጣን ክንስዕር እሞ መንፈስ ኣምላኽ ክንለብስ እዩ ዝድለ ዘሎ። ሰይጣን ክንዕወተሉ ንመገዱን መንፈሱ ክንሓድግ ይደልዮና ኣሎ።

ኣብ መንፈሳዊ ጉዕዞ ባህጊ ጥራይ እኹል ኣይኮነን፤ ተረር ውሳኔ ክንወስድ እሞ ኣብ ሕይወትና ምስቲ ካብ ኣምላኽ ዝፈልየና ነገራት ውግእ ክንእውጅ ክንረባረብ ሽኡ ናይ ዓወት መዝሙር እናዘመርና ክንወጽእ እዩ እቲ ዝድለ ዘሎ። ካብ ጥልላት ካብ ገለ ነገራት ተሽልኪልና ግን ንኣምላኽ ኣብ ልብና ቦታ እንተ ዘይሂብናዮ ጸምና ፈሪሳውነት ዝለበሰ ስለ ዝኸውን ፍሪኡ ውሑድ እዩ። ንሓቀና ጸም ክንኣቱ እዩ እቲ ድላይ ኣምላኽና።

መንፈስ ኣምላኽ ካብቲ ዘሎናዮ ዓዘቕቲ ኣውጺኡ ኣብ መኣዲ ነጻነትን ሓጎስን ዝመልኦ ሕይወት ክንኣቱ ዕድል ይህበና ኣሎ። ጸም እምብኣር ንመንፈስ ኣምላኽ ጽን ክንብል እሞ ክንምለስ ዕድል ዝኸፍተልና ቅዱስ ዋን እዩ። ሓወይ ሓፍተይ ንመንፈስ ኣምላኽ መልሲ ክትህብ ስንድው ዘሎኻ ዘሎኺ እናበልና መልሲ ነቲ ዓዳሚ ኣምላኽ ክንህብ ስንድዋት ንኹን።

እዋናት ጸም እዋናት ንስሓ እዮም። ንኃጢአትና ክንእመን እሞ ብእኮየ ወበዓቢ እኮየ እናበልና ልብና እናወቓዕና ንስሓ ክንኣቱ። ኣብ መኣዲ ንስሓ ክኣቱ ፍቓደኛ ዝኾነ ሰብ ዕወት እዩ። ሎሚ ንሰብ ጸጊምዎ ዘሎ ንኸፍኣቱ ክርኢ ዘይምኽእሉ እዩ። ኣብ ናይ ሓሶት ዓለም እናነበረ ንሕይወቱ ዘይመልክዑ ኣልቢሱ ምሩኽ ሰይጣን ኮይኑ ድነ ጸልማት ከዲንዎ እንከሎ ኣብ ብርሃን ኣሎኹ እናበለ ዝነብር ኮይኑ ኣሎ። ነዚ ሓሳዊ ሕይወት ክንስዕር ሎሚ ንስሓ ኣቲና ብኸፍኣትና ተኣሚና ምስ መድሕና ዕርቂ ክንፍጽም ንሕተት ኣሎን።

ጸምና ከምቲ ኣምላኽ ዝደልዮ ክኸውን እምብኣር ነቲ ልሙድ ስርዓት ክንፍጽም ኣሎና። ጸም ጸሎት፣ ምጽዋት ክነዘውትር ፍቓደኛታት ንኹን። “ክትጸሙ ከሎኹም ንስለ ስርዓት ኣይትግበርዎ” ይብለና መድኅና። ኣብ ውሽጥና ኣቲና ዘተ ምስ ሰማያዊ ኣቦና ንእቶ። ኣፍደገታት ሕልናና ዓጺና ምስ ኣምላኽ ጥራሕ ንራኸብ። እምብኣር ሎሚ ሱባኤ ንጅምር ኣሎና ኣብ መወዳእታ ነቲ ዝድለ ፍሪ ክንጭብጥ እምብኣር ብሓቀኛ መንፈስ ንጀምሮ።

ኢየሱስ ካብ በረኻ ክምለስ እንከሎ “መንግስቲ ኣምላኽ ቀሪባ እያ እሞ ተነስሑን ብወንጌል እመኑን” ከም ዝበለ ነንፍስ ወከፍና ነዘን ቃላት ይደግመልና ኣሎ። ንሓቀኛ መገዲ ክንሕዝ እሞ ሕይወትና ክንሕድስ ንዕደም ኣሎና። ምስ ኩሉ ግዕዞይ ሕይወተይ ኣብ ቅድመኻ ቀሪብ ኣሎኹ ተቐብለኒ እናበልና ነዚ ቅዱስ ጉዕዞ ጸም ኣርብዓ ንጀምሮ። መሓርን ፈቃርን ኣምላኽ ብርሃን ጸግኡ ሂቡ ኣብኡ ንምለሰሉ ጸጋ ይዓድለና።

ኣባ ንጉሠ ፍሥሓ